

ठळक बातम्या

- भारतीय संविधानाच्या अमृतमहोत्सवानिमित्त वर्षभर विविध कार्यक्रम
- संविधानाच्या माध्यमातून देशानं सामाजिक न्याय आणि सर्वसमावेशक विकासाचं ध्येय साध्य केलं, असं राष्ट्रपतींचं प्रतिपादन
- महाराष्ट्रात सरकारस्थापनेची अद्याप प्रतिक्षा /मुख्यमंत्री एकनाथ शिंदे यांचा राजीनामा राज्यपालांना सुपूर्द
- राज्यसभेच्या सहा जागांसाठी पोटनिवडणुकीचा कार्यक्रम जाहीर
- मणिपूर हिंसाचारातल्या ३ प्रकरणांची NIA कडून चौकशी सुरु

आणि

- पाकिस्तानात इस्लामाबाद इथं तेहरीक- ए -इन्साफ पक्षाच्या समर्थकांशी झालेल्या चकमकीत सहा जवानांचा मृत्यू झाल्यानंतर लष्कराला पाचारण

<><><><><>

भारतीय संविधान दिन आज देशभरात सर्वत्र साजरा करण्यात आला. ७५ वर्षांपूर्वी आजच्याच दिवशी भारत सरकारनं राज्यघटनेचा स्वीकार केला होता. त्यानिमित्त आजपासून वर्षभर विविध कार्यक्रमाचं आयोजन केलं जाणार आहे. संविधानाच्या मसुदा समितीचे अध्यक्ष डॉक्टर बाबासाहेब आंबेडकर यांच्या योगदानाचा गौरव करण्यासाठी २६ नोव्हेंबर हा दिवस संविधान दिन म्हणून साजरा करण्याचा निर्णय २०१५ ला सरकारने घेतला. देशात सर्वत्र संविधान दिनानिमित्त पदयात्रा काढण्यात येत आहेत तसंच संविधानाच्या उद्देशिकेचं जाहीर वाचन

करण्यात येत आहे. आकाशवाणी मुंबईच्या आवारात आज संविधान दिनानिमित्त उद्देशिकेचं वाचन करण्यात आलं.

<><><><><>

संविधानाच्या माध्यमातून देशानं सामाजिक न्याय आणि सर्वसमावेशक विकासाचं ध्येय साध्य केलं, असं प्रतिपादन राष्ट्रपती द्रौपदी मुर्मू यांनी केलं. संविधान दिनानिमित्त नवी दिल्लीत संविधान सदनाच्या सेंट्रल हॉलमध्ये आयोजित भव्य कार्यक्रमाला त्या संबोधित करत होत्या. आपलं संविधान प्रजासत्ताक व्यवस्थेचा पाया असून नागरिकांचा वैयक्तिक आणि सामाजिक स्वाभिमान सुनिश्चित करण्याचं काम याद्वारे होतं, डॉक्टर बाबासाहेब आंबेडकरांनी संविधानात प्रगतीशील आणि सर्वसमावेशक विचारांची पेरणी केली, असं त्या म्हणाल्या. **उपराष्ट्रपती** जगदिप धनखड यांनीही या कार्यक्रमाला संबोधित केलं.

कार्यक्रमाच्या प्रारंभी, संविधानाच्या अमृत महोत्सवानिमित्त काढलेल्या ७५ रुपयांच्या नाण्याचं, तसंच टपाल तिकिटाचं अनावरण राष्ट्रपतींनी केलं. संविधानाच्या निर्मितीचा इतिहास आणि प्रक्रिया उलगडून दाखवणाऱ्या दोन पुस्तकांचं अनावरणही यावेळी झालं. संविधानाच्या संस्कृत आणि मैथिली भाषेतल्या प्रती यावेळी प्रकाशित करण्यात आल्या. त्याआधी संविधान निर्मितीची माहिती देणारी चित्रफित **उपस्थितांना** दाखवण्यात आली. या कार्यक्रमाला प्रधानमंत्री नरेंद्र मोदी, संसदीय कार्यमंत्री किरेन रिजिजू, लोकसभेचे विरोधी पक्षनेते राहुल गांधी, राज्यसभेचे विरोधी पक्षनेते मल्लिकार्जुन खर्गे उपस्थित होते.

<><><><><>

भारताच्या संविधानानं देशाची प्रत्येक अपेक्षा आणि गरज पूर्ण केली असून, नागरिकांसाठी दीपस्तभांप्रमाणे मार्गदर्शक ठरलं आहे, असं प्रधानमंत्री नरेंद्र मोदी यांनी म्हटलं आहे. ते आज संविधान दिनानिमित्त सर्वोच्च न्यायालयात आयोजित कार्यक्रमात बोलत होते. आपलं संविधान देशाच्या वर्तमान आणि भविष्यासाठीही मार्गदर्शक आहे. गेल्या ७५ वर्षात देशापुढं जी जी आव्हानं उभी राहिली त्यावर मात करण्यासाठी संविधानानं योग्य मार्ग दाखवला. या काळात आणीबाणीसारखे प्रसंग आले, त्यांनाही संविधान सामोरं गेलं. आज जम्मू-कश्मीरमधेही संविधानाची संपूर्ण अंमलबजावणी झाली आहे, ही देखील संविधानाचीच ताकद आहे, असं ते म्हणाले. सध्या भारत मोठ्या परिवर्तनाच्या टप्प्यातून जात आहे, आणि त्यासाठीही संविधान मार्ग दाखवत आहे, असं प्रधानमंत्र्यांनी सांगितलं.

१६ वर्षापूर्वी आजच्या दिवशीच मुंबईवर दहशतवादी हल्ला झाला होता. याचं स्मरण त्यांनी करुन दिलं. या हल्ल्यात जीव गमवाणाऱ्यांना त्यांनी आदरांजली वाहिली. त्याबरोबरच भारताच्या सुरक्षेला आव्हान देणाऱ्या कोणत्याही हल्ल्याला चोख प्रत्युत्तर देण्याच्या देशाच्या निर्धारचा त्यांनी पुनरुच्चार केला.

यावेळी प्रधानमंत्र्यांनी भारतीय न्यायसंस्थेच्या २०२३-२४ या वर्षाच्या अहवालाचं प्रकाशनही केलं.

एकता, एकात्मता, आणि देशाचा विकास हा भारतीय संविधानाचा मूलभूत पाया आहे, असं केंद्रीय विधी आणि न्याय मंत्री अर्जुनराम मेघवाल यांनी सांगितलं.

तर, भारत एक चैतन्यशील लोकशाही आणि राजकीय नेतृत्व म्हणून उदयाला येत असून देशाच्या परिवर्तनाला संविधानानं हातभार लावला आहे, असं प्रतिपादन सरन्यायाधीश न्यायमूर्ती संजीव खन्ना यांनी यावेळी केलं.

<><><><><>

राज्यभरात आज संविधान दिन उत्साहानं साजरा होत आहे. संविधानाच्या अमृतमहोत्सवानिमित्त राज्यपाल सी पी राधाकृष्णन यांनी राजभवनात तिथले अधिकारी, कर्मचारी तसंच पोलिसांसमवेत राज्यघटनेच्या उद्देशिकेचं वाचन केलं.

मुंबईत मंत्रालयात झालेल्या कार्यक्रमात काळजीवाहू उपमुख्यमंत्री अजित पवार यांनी संविधानाच्या प्रास्ताविकेचं वाचन केलं. यावेळी मुख्य सचिव तसंच इतर मान्यवर उपस्थित होते.

हमारा संविधान हमारा स्वाभिमान या संकल्पनेंतर्गत नेहरु युवा केंद्रानं मुंबईत वरळी इथं संविधान दिन साजरा केला.

डॉ. बाबासाहेब आंबेडकर मेडिकोस असोसिएशन आणि सामाजिक समरसता मंच कोकण प्रांत यांनी गिरगाव चौपाटी ते राजभवन अशी प्रभात फेरी काढली.

महाराष्ट्र प्रदेश काँग्रेसच्या टिळक भवन या मुख्यालयात, **नवी मुंबई** महापालिका मुख्यालयात तसंच मुंबई विद्यापीठात संविधानाच्या उद्देशिकेचं सामुहिक वाचन करण्यात आलं. राज्यात अनेक ठिकाणी आज संविधान रॅली, संविधान उद्देशिकेचं वाचन, इत्यादी कार्यक्रम करण्यात आले.

<><><><><>

महाराष्ट्राचे मुख्यमंत्री एकनाथ शिंदे यांनी आज पदाचा राजीनामा दिला. १४ व्या विधानसभेचा कार्यकाळ आज संपत असल्यानं शिंदे यांनी राज्यपाल सी.पी.राधाकृष्णन यांच्याकडे मुख्यमंत्री पदाचा राजीनामा सुपूर्द केला. यावेळी उपमुख्यमंत्री देवेंद्र फडनवीस, उपमुख्यमंत्री अजित पवार यांच्यासह मंत्री दादा भुसे, मंत्री दीपक केसरकर उपस्थित होते.

नवीन सरकार स्थापन होईपर्यंत काळजीवाहू मुख्यमंत्री म्हणून काम पहावं, असं राज्यपालांनी एकनाथ शिंदे यांना सांगितलं. आता नवनिर्वाचित आमदारांची

१५ वी विधानसभा गठित करण्याची प्रक्रिया सुरु होईल. नवीन सरकारस्थापनेबाबत अद्याप निर्णय झालेला नाही.

<><><><><>

राज्यसभेतल्या ६ जागांसाठी पोटनिवडणूकीचा कार्यक्रम आज केंद्रीय निवडणूक आयोगानं जाहीर केला. यात आंध्र प्रदेशातल्या ३, तर ओदिशा, पश्चिम बंगाल, आणि हरियाणातल्या एका जागेचा समावेश आहे. आंध्रप्रदेशातले खासदार वेंकटरमण राव मोपीदेवी, बीडा मस्तान राव यादव, आणि ऋयागा कृष्णय्या यांनी राजीनामे दिले. तसंच ओदिशातले सुजीतकुमार, पश्चिम बंगालमधले जवाहर सरकार आणि हरियाणातले कृषन लाल पंवार यांच्या राजीनाम्यामुळे या जागा रिक्त झाल्या आहेत.

<><><><><>

मणिपूरमध्ये अलिकडेच झालेल्या हिंसाचारासंबंधातल्या ३ प्रकरणांची चौकशी राष्ट्रीय तपास यंत्रणेनं सुरु केली आहे. यातल्या गुन्द्यांचं गांभीर्य लक्षात घेऊन गृहमंत्रालयाने एनआयए कडे तपास सुपूर्द केल्यानंतर तिन्ही प्रकरणात नव्यानं गुन्हे दाखल करण्यात आले आहेत. गेल्या २१ आणि २२ नोव्हेंबरला एनआयएच्या पथकांनी घटनास्थळी भेट देऊन तपास सुरु केला. सध्या एनआयए कडे प्रकरणातली कागदपत्र सोपवण्याची प्रक्रीया सुरु आहे.

<><><><><>

सव्वीस अकराच्या मुंबई दहशतवादी हल्ल्यात शहीद झालेल्या पोलीस अधिकारी आणि जवानांचा आज सोळावा स्मृतीदिन. मुंबई पोलिस मुख्यालयात, राज्यपाल सी.पी.राधाकृष्णन, मुख्यमंत्री एकनाथ शिंदे तसंच उपमुख्यमंत्री देवेंद्र फडनवीस आणि अजित पवार यांनी या हल्ल्यातल्या हुतात्म्यांना पुष्पचक्र वाहून

आदरांजली व्यक्त केली. हुतात्म्यांचे कुटुंबीय आणि उपस्थित आजी - माजी पोलिस अधिकाऱ्यांची भेट राज्यपालांनी यावेळी घेतली.

<><><><><>

पाकिस्तानची राजधानी इस्लामाबाद इथं तेहरीक ए इन्साफ पक्षाचे समर्थक आणि सुरक्षा दलाचे जवान यांच्यात झालेल्या हिंसक चकमकीत सहा जवानांचा मृत्यू झाल्यानंतर लष्कराला पाचारण करण्यात आलं आहे. इस्लामाबादमध्ये लष्कर तैनात करण्याची घोषणा आज गृहमंत्रालयानं केली. आंदोलकांविरुद्ध कठोर कारवाई करण्याचे तसंच आवश्यकता असेल तर गोळीबार करण्याचे आदेश सुरक्षा दलाला गृहमंत्रालयानं दिले आहेत.

कायदा आणि सुव्यवस्था धोक्यात आली आहे असं वाटलं तर संचारबंदी लागू करण्याच्या सूचनाही देण्यात आल्या आहेत. पाकिस्तान तेहरीक ए इन्साफ पक्षाचे कार्यकर्त्यांनी इस्लामाबादमधल्या डी चौकावर मोर्चा काढल्यानंतर सरकार आणि पक्ष कार्यकर्त्यांमध्ये दोनदा चर्चा झाली. ही चर्चा निष्फळ ठरल्यानंतर सरकारनं हा निर्णय घेतला आहे.

<><><><><>

कोळसा मंत्रालयानं कोळसा धारण क्षेत्र अधिग्रहण आणि विकास दुरुस्ती विधेयक २०२४ मध्ये प्रस्तावित सुधारणांच्या मसुद्यावर नागरिकांकडून अभिप्राय मागवले आहेत. या विधेयका संदर्भात प्रस्तावित सुधारणा कोळसा मंत्रालयाच्या coal.nic.in या संकेत स्थळावर उपलब्ध आहेत.

<><><><><>

आकाशवाणी मुंबई
राष्ट्रीय बातमीपत्र - रात्री ८.०५वाजता
२६ नोव्हेंबर २०२४ - मंगळवार

विज्ञान आणि तंत्रज्ञान मंत्री जितेंद्र सिंग यांनी आज नवी दिल्लीत राष्ट्रीय क्वांटम मिशन अंतर्गत विविध क्वांटम स्टार्ट अप्सची घोषणा केली. काही निवडक स्टार्ट अप्स क्वांटम तंत्रज्ञानाच्या प्रमुख क्षेत्रांचं प्रतिनिधित्व करतील आणि यातून व्यापारिकरणाला चालना मिळेल असं ते म्हणाले. क्वांटम मिशनची अंमलबजावणी करणाऱ्या जगभरातल्या काही मोजक्या राष्ट्रांमध्ये भारत आहे असे गौरवोद्गार त्यांनी काढले.

<><><><><>

महाराष्ट्रात थंडीचा कडाका वाढला आहे. गेल्या चोवीस तासात, संपूर्ण राज्यात तुरळक ठिकाणी किमान तापमानात किंचित घट झाली. राज्यात सर्वात कमी किमान तापमान अहमदनगर इथं ९ पूर्णांक ७ दशांश अंश सेल्सिअस इतकं नोंदवलं गेलं.

येत्या दोन दिवसात राज्याच सर्वत्र हवामान कोरडं राहिल, असा हवामान विभागाचा अंदाज आहे.

<><><><><>

मुंबई शेअर बाजाराच्या निर्देशांकात आज १०६ अंकांची घसरण झाली आणि तो ८० हजार ४ अंकावर बंद झाला. राष्ट्रीय शेअर बाजाराचा निफटीही २७ अंकांची घसरण नोंदवत २४ हजार १९४अंकांवर बंद झाला.

//<><><><><>//